

## ॥ यजुर्वेद-उपाकर्म ॥

### ॥ कामोऽकार्षीन्मन्त्र जपः ॥

आचमनम्। पवित्रपाणिः। दर्भेष्वासीनः। दर्भान् धारयमाणः।

शुक्लाम्बरधरं + शान्तये। प्राणायामः।

ममोपात्तसमस्तदुरितक्षयद्वारा श्रीपरमेश्वरप्रीत्यर्थं शुभे शोभने मुहूर्ते अद्यब्रह्मणः द्वितीयपरार्द्धे श्वेतवराहकल्पे वैवस्वतमन्वन्तरे अष्टाविंशतितमे कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणेपार्श्वे शकाब्दे अस्मिन् वर्तमाने व्यावहारिके प्रभवादीनां षष्ठ्याः संवत्सराणां मध्ये क्रोधि-नाम-संवत्सरे दक्षिणायने वर्ष-ऋतौ सिंह-श्रावण-मासे शुक्ल-पक्षे पौर्णमास्यां शुभतिथौ इन्दुवासरयुक्तायां श्रवण-नक्षत्र (०८:०८; श्रविष्ठा-नक्षत्र)-युक्तायां शोभन-योगयुक्तायां भद्रा-करण (१३:३२; बव-करण)युक्तायाम् एवं-गुण-विशेषण-विशिष्टायाम् अस्यां पौर्णमास्यां

तैष्ठ्यां पौर्णमास्याम् अध्यायोत्सर्जन-अकरण- प्रायश्चित्तार्थम् अष्टोत्तर (शत/सहस्र) सङ्ख्याया कामोऽकार्षीन्मन्युरकार्षीदिति<sup>1</sup> महामन्त्रजपं करिष्ये। इति सङ्कल्प्य दर्भान्निरस्य अप उपस्पृश्य।

कामोऽकार्षीन्मन्युरकार्षीन्नमो नमः इति जपं कृत्वा पवित्रं विसृज्य आचामेत्।

## ॥ महा-सङ्कल्पः ॥

आचम्य, दर्भेषु आसीनः, दर्भान् धारयमाणः। शुक्लाम्बरधरं + शान्तये। प्राणायामः।

<sup>1</sup>विस्तृत-कामोऽकार्षीन्नमः—कामोऽकार्षीन्मन्युरकार्षीन्नमो नमः। कामोऽकार्षीन्मन्युः करोति नाहं करोमि कामः कर्ता नाहं कर्ता कामः कारयिता नाहं कारयिता एष ते काम कार्माय स्वाहा॥ मन्युरकार्षीन्नमो नमः। मन्युरकार्षीन्मन्युः करोति नाहं करोमि मन्युः कर्ता नाहं कर्ता मन्युः कारयिता नाहं कारयिता एष ते मन्यो मन्यवे स्वाहा॥

ममोपात्त समस्तदुरितक्षयद्वारा श्रीपरमेश्वरप्रीत्यर्थम्

तदेव लग्नं सुदिनं तदेव ताराबलं चन्द्रबलं तदेव।  
विद्याबलं दैवबलं तदेव लक्ष्मीपते ते अङ्घ्रियुगं स्मरामि॥

ॐ॥ अपवित्रः पवित्रो वा सर्वावस्थागतोऽपि वा।  
यः स्मरेत्पुण्डरीकाक्षं स बाह्याभ्यन्तरः शुचिः॥

मानसं वाचिकं पापं कर्मणा समुपार्जितम्।  
श्रीरामस्मरणेनैव व्यपोहति न संशयः॥

श्रीराम राम राम।

तिथिर्विष्णुस्तथा वारो नक्षत्रं विष्णुरेव च।  
योगश्च करणं चैव सर्वं विष्णुमयं जगत्॥

श्रीगोविन्द गोविन्द गोविन्द।

अद्य श्री भगवतः आदिविष्णोः आदिनारायणस्य अचिन्त्यया अपरिमितया  
शक्त्या भ्रियमाणस्य महाजलौघस्य मध्ये परिभ्रममाणानाम् अनेककोटि-  
ब्रह्माण्डानाम् एकतमे अव्यक्त-महदहङ्कार-पृथिव्यप्तेजो-वाय्वाकाशाद्यैः  
आवरणैः आवृतेऽस्मिन् महति ब्रह्माण्डकरण्डमण्डले आधारशक्ति  
आदिकूर्मादि अनन्तादि अष्टदिग्गजोपरि प्रतिष्ठितानाम् अतल-वितल-  
सुतल-तलातल-रसातल-महातल-पातालाख्यानां सप्त-लोकानाम् उपरितले  
पुण्यकृताम् निवासभूते भुवर्लोक-सुवर्लोक-महोलोक-जनोलोक-तपोलोक-  
सत्यलोकाख्य-लोकषट्कस्य अधोभागे महानालायमानफणिराजशेषस्य  
सहस्रफणामणि-मण्डल-मण्डिते दिग्दन्ति-शुण्डादण्ड-उत्तम्भिते लवणेक्षु-  
सुरासर्पि-दधि-क्षीर-शुद्धोदकार्णवैः परिवृते जम्बू-प्लक्ष-शाल्मलि-कुश-क्रौञ्च-  
शाक-पुष्कराख्य-सप्तद्वीपानां मध्ये जम्बूद्वीपे भारत-किम्पुरुष-हरि-इलावृत-  
भद्राश्व-केतुमाल-हिरण्य-रमणक-कुरु-वर्षाख्य नववर्षाणां मध्ये भारतवर्षे  
इन्द्र-कशेरु-ताम्र-गभस्ति-पुत्राग-गन्धर्व-सौम्य-वरुण-भरत-खण्डानां मध्ये  
भरतखण्डे सुमेरु-निषध-हेमकूट-हिमाचल-माल्यवत्-पारियात्रक-गन्धमादन-  
कैलास-विन्ध्याचलादि-महाशैलमध्ये दण्डकारण्य-चम्पकारण्य-विन्ध्यारण्य-

वीक्षारण्य-श्वेतारण्य-वेदारण्यादि अनेकपुण्यारण्यानां मध्ये कर्मभूमौ दण्डकारण्ये समभूमिरेखायाः दक्षिणदिग्भागे श्रीशैलस्य आग्नेयदिग्भागे रामसेतोः उत्तरदिग्भागे गङ्गा-यमुना-सरस्वती-भीमरथी-गौतमी-नर्मदा-गण्डकी-कृष्णवेणी-तुङ्गभद्रा-चन्द्रभागा-मलापहा-कावेरी-कपिला-ताम्रपर्णी-वेगवती-पिनाकिनी-क्षीरनद्यादि अनेक-महानदी-विराजिते इन्द्रप्रस्थ-यमप्रस्थ-अवन्तिकापुरी-हस्तिनापुरी-अयोध्यापुरी-मथुरापुरी-मायापुरी-काशीपुरी-काञ्चीपुरी-द्वारकादि अनेकपुण्यपुरी-विराजिते वाराणसी-चिदम्बर-श्रीशैल-अहोबिल-वेङ्कटाचल-रामसेतु-जम्बुकेश्वर-कुम्भघोण-हालास्य-गोकर्ण-अनन्तशयन-गया-प्रयागादि अनेकपुण्यक्षेत्र-परिवृते सकलजगत्स्रष्टुः परार्धद्वयजीविनः ब्रह्मणः प्रथमे परार्धे पञ्चाशत् अब्दात्मके अतीते द्वितीये परार्धे पञ्चाशद्-अब्दादौ प्रथमे वर्षे प्रथमे मासे प्रथमे पक्षे प्रथमे दिवसे अहि द्वितीये यामे तृतीये मुहूर्ते पार्थिव-कूर्म-प्रलयानन्त-श्वेतवराह-ब्राह्म-सावित्र्याख्य-सप्त-कल्पानां मध्ये श्वेतवराहकल्पे स्वायम्भुव-स्वारोचिष-उत्तम-तामस-रैवत-चाक्षुषाख्येषु षट् मनुषु अतीतेषु सप्तमे वैवस्वतमन्वन्तरे अष्टाविंशतितमे कलियुगे प्रथमे पादे युधिष्ठिर-विक्रम-शालिवाहन-विजय-अभिनन्दन-नागार्जुन-कलिभूपाख्य शकपुरुष मध्यपरिगणितेन शालिवाहनशके बौद्धावतारे ब्राह्म-दैव-पित्र्य-प्राजापत्य-बार्हस्पत्य-सौर-चान्द्र सावन-नक्षत्राख्य-नवमान-मध्य-परिगणितेन सौर-चान्द्रमान-द्वयेन प्रवर्तमाने प्रभवादीनां षष्ठ्याः संवत्सराणां मध्ये क्रोधि-नाम-संवत्सरे दक्षिणायने वर्ष-ऋतौ सिंह-श्रावण-मासे शुक्ल-पक्षे पौर्णमास्यां शुभतिथौ इन्दुवासर-युक्तायां श्रवण-नक्षत्र (०८:०८; श्रविष्ठा-नक्षत्र)युक्तायां शोभन-योगयुक्तायां भद्रा-करण (१३:३२; बव-करण)युक्तायाम् एवं-गुण-विशेषण-विशिष्टायाम् अस्यां पौर्णमास्यां

अनादि-अविद्या-वासनया प्रवर्तमाने अस्मिन् महति संसारचक्रे विचित्राभिः कर्मगतिभिः विचित्रासु योनिषु पुनः पुनः अनेकधा जनित्वा केनापि पुण्यकर्मविशेषेण इदानीन्तन-मानुष-द्विजजन्मविशेषं प्राप्तवतः मम जन्माभ्यासात् जन्मप्रभृति एतत्क्षणपर्यन्तं बाल्ये वयसि कौमारे यौवने

वार्धके च जाग्रत्-स्वप्न-सुषुप्ति-अवस्थासु मनो-वाक्-कायैः कर्मेन्द्रिय-  
ज्ञानेन्द्रिय-व्यापारैश्च सम्भावितानां रहस्यकृतानां प्रकाशकृतानां ब्रह्महनन-  
सुरापान-स्वर्णस्तेय-गुरुदारगमन-तत्संसर्गाख्यानां महापातकानां, महापातक  
अनुमन्तृत्वादीनाम् अतिपातकानां, सोमयागस्थ-क्षत्रिय-वैश्यवधादीनां  
समपातकानां, गोवधादीनाम् उपपातकानां मार्जारवधादीनां सङ्कली-  
करणानां, कृमिकीटवधादीनां मलिनीकरणानां, निन्दित धनादान  
उपजीवनादीनाम् अपात्रीकरणानां, मद्याघ्राणनादीनां जातिभ्रंशकराणां  
विहितकर्मत्यागादीनां प्रकीर्णकानां, ज्ञानतः सकृत्कृतानां, अज्ञानतः  
असकृत्कृतानां, अत्यन्ताभ्यस्तानां निरन्तराभ्यस्तानां चिरकालाभ्यस्तानां  
नवानां नवविधानां बहूनां बहुविधानां सर्वेषां पापानां सद्यः अपनोदनार्थं  
भास्करक्षेत्रे विनायकादिसमस्तहरिहरदेवतासन्निधौ ... पौर्णमास्याम्  
अध्यायोपाकर्म करिष्ये। तदङ्गम् अवगाह्य महानदीस्नानं करिष्ये।  
इति सङ्कल्प्य दर्भान्निरस्य अप उपस्पृश्य

अतिक्रूर महाकाय कल्पान्त दहनोपमा।  
भैरवाय नमस्तुभ्यम् अनुज्ञां दातुम् अर्हसि॥

दुर्भोजन-दुरालाप-दुष्प्रतिग्रह-सम्भवम् ।  
पापं हर मम क्षिप्रं सद्यकन्ये नमोऽस्तु ते॥

त्रिरात्रं जाह्नवीतीरे पञ्चरात्रं तु यामुने।  
सद्यः पुनातु कावेरी पापमामरणान्तिकम्॥

गङ्गा गङ्गेति यो ब्रूयाद्योजनानां शतैरपि।  
मुच्यते सर्वपापेभ्यो विष्णुलोकं स गच्छति॥

स्नात्वा धौतवस्त्रं धृत्वा कुलाचारवत् पुण्ड्रधारणं च कृत्वा आचम्य यज्ञोपवीतं  
धारयेत्।

॥ यज्ञोपवीत-धारणम् ॥

शुक्लाम्बरधरं + शान्तये। प्राणायामः।

ममोपात्त समस्तदुरितक्षयद्वारा श्रीपरमेश्वरप्रीत्यर्थम् श्रावण्यां पौर्णमास्याम्  
अध्यायोपाकर्मणि श्रौत-स्मार्त-विहित-नित्यकर्मानुष्ठान-सदाचार-योग्यता-  
सिद्ध्यर्थं ब्रह्मतेजोऽभिवृद्ध्यर्थं यज्ञोपवीत-धारणं करिष्ये।

अस्य श्री यज्ञोपवीत-धारण-महामन्त्रस्य परब्रह्म ऋषिः, त्रिष्टुप् छन्दः,  
परमात्मा देवता। यज्ञोपवीत-धारणे विनियोगः।

य॒ज्ञो॒प॒वी॒तं॑ । प॒र॒मं॑ । प॒वि॒त्रं॑ । प्र॒जाप॑तेः । यत् । स॒ह॒जं॑ । पु॒रस्ता॑त् । आ॒यु॒ष्यं॑ ।  
अ॒ग्न्यं॑ । प्र॒ति॒मु॒ञ्च॑-शु॒भ्रं॑ । य॒ज्ञो॒प॒वी॒तं॑ । ब॒ल॑मस्तु । तेजः॑ ॥

इति यज्ञोपवीतं धृत्वा, ॐ। आचम्य।

उपवीतं भिन्नतन्तुं जीर्णं कश्मलदूषितम्। विसृजामि जले ब्रह्मन् वर्चो  
दीर्घायुरस्तु मे।

इति जीर्णम् उपवीतं विसृज्य पुनराचमनं कुर्यात्।

## ॥ काण्डऋषि-तर्पणम् ॥

आचम्य। शुक्लाम्बरधरं + शान्तये। प्राणायामः।

ममोपात्त समस्तदुरितक्षयद्वारा श्रीपरमेश्वरप्रीत्यर्थम् अद्यपूर्वोक्त एवं गुण-  
विशेषण-विशिष्टायाम् अस्यां श्रावण्यां पौर्णमास्याम् अध्यायोपाकर्माङ्गं  
काण्डऋषि-तर्पणं करिष्ये।

निवीती। उपवीतमङ्गुष्ठयोः सक्तं कृत्वा। सतिलाक्षताभिः अद्भिः ऋषितीर्थेन  
त्रिस्त्रिः।

प्रजापतिं काण्डऋषिं तर्पयामि। सोमं काण्डऋषिं तर्पयामि। अग्निं काण्डऋषिं  
तर्पयामि। विश्वान् देवान् काण्डऋषींस्तर्पयामि।

सा॒हि॒ती॒र्दे॒वताः॑ उपनिषदस्तर्पयामि। याज्ञिकी॒र्दे॒वताः॑ उपनिषदस्तर्पयामि।  
वारुणी॒र्दे॒वताः॑ उपनिषदस्तर्पयामि। ब्रह्माणं स्वयम्भुवं तर्पयामि। ब्रह्मतीर्थेन।  
सदसस्पतिं तर्पयामि।

उपवीती। आचम्य।

## ॥ वेदारम्भः ॥

शुक्लाम्बरधरं + शान्तये। प्राणायामः।

ममोपात्त समस्तदुरितक्षयद्वारा श्रीपरमेश्वरप्रीत्यर्थम् श्रावण्यां पौर्णमास्याम्  
अध्यायोपाकर्मणि वेदारम्भं करिष्ये।

इति सङ्कल्प्य। अप उपस्पृश्य।

ॐ श्रीगुरुभ्यो नमः। हरिः ओ(४)म्।

इषे त्वोर्जे त्वां वायवंः स्थोपायवंः स्थ देवो वः सविता प्रार्पयतु श्रेष्ठतमाय  
कर्मण आ प्यायध्वमग्निया देवभागमूर्जस्वतीः पयस्वतीः प्रजावतीरनमीवा  
अयक्ष्मा मा वः स्तेन ईशत माऽघशंसो रुद्रस्य हेतिः परि वो वृणक्तु ध्रुवा  
अस्मिन्गोपतौ स्यात बह्वीर्यजमानस्य पशून्पाहि॥

यज्ञस्य घोषदसि प्रत्युष्टं रक्षः प्रत्युष्टा अरातयः प्रेयमंगाद्विषणां बरुहिरच्छ  
मनुना कृता स्वधया वितंष्टा त आवहन्ति कवयः पुरस्ताद्वेभ्यो जुष्टमिह  
बरुहिरासदे देवानां परिषूतमसि वरुषवृद्धमसि देवबर्हिर्मा त्वाऽन्वङ्गा तिर्यक्पर्व  
ते राध्यासमाच्छेत्ता ते मा रिषन्देवबर्हिः शतवल्शं वि रोह सहस्रवल्शाः।  
वि वयं रुहेम पृथिव्याः सम्पृचः पाहि सुसम्भृतां त्वा सम्भराम्यदित्यै  
रास्नाऽसीन्द्राण्यै सन्नहनं पूषा ते ग्रन्थिं ग्रन्थातु स ते माऽऽस्थादिन्द्रस्य त्वा  
बाहुभ्यामुद्यच्छे बृहस्पतेर्मूर्ध्ना हराम्युर्वन्तरिक्षमन्विहि देवङ्गममसि॥

शुन्धध्वं दैव्याय कर्मणे देवयज्यायै मातरिश्वनो घर्मोऽसि द्यौरसि पृथिव्यसि  
विश्वधाया असि परमेण धाम्ना दृहस्व मा ह्यर्वसूनां पवित्रमसि शतधारं  
वसूनां पवित्रमसि सहस्रधारं हुतः स्तोको हुतो द्रप्सोऽग्नये बृहते

नाकाय॒ स्वाहा॒ द्यावा॑पृथि॒वीभ्या॑ꣳ सा वि॒श्वायुः॑ सा वि॒श्वव्य॑चाः सा  
वि॒श्वक॑र्मा स॒म्पृच्य॑ध्व॒मृता॑वरीरू॒र्मिणी॑र्मधु॒मत्त॑मा म॒न्द्रा धन॑स्य सा॒तये॑ सोमे॒न  
त्वाऽऽत॑न॒च्चीन्द्रा॑य॒ दधि॑ वि॒ष्णो ह॒व्यꣳ र॑क्षस्व॥

कर्म॑णे वां दे॒वेभ्यः॑ शके॒यं वे॒षाय॑ त्वा॒ प्रत्यु॑ष्टꣳ रक्षः॒ प्रत्यु॑ष्टा अरा॑तयो॒  
धूर॑सि धूर्व॒ धूर्वन्तं॑ धूर्व॒ तं योऽस्मान्धूर्व॑ति॒ तं धूर्व॑ यं व॒यं धूर्वा॑म॒स्त्वं  
दे॒वाना॑म॒सि स॒स्मित॑मं प॒प्रित॑मं जुष्ट॑तमं व॒हित॑मं दे॒वहू॑तम॒महु॑तम॒सि ह॒विर्धानं॑  
दृꣳह॑स्व मा ह्वा॑र्मि॒त्रस्य॑ त्वा॒ चक्षु॑षा॒ प्रेक्षे॑ मा भे॒र्मा सं वि॑क्था॒ मा त्वा॑।  
हिꣳसि॑ष॒मुरु॑ वाता॒य दे॒वस्य॑ त्वा स॒वितुः॑ प्र॒सवै॑ऽश्विनो॑र्बा॒हुभ्या॑ पृ॒ष्णो  
हस्ता॑भ्याम॒ग्नये॑ जुष्टं॒ निर्व॑पा॒म्यग्नी॑षोम॒भ्यामि॑दं दे॒वाना॑मि॒दमु॑ नः स॒ह  
स्फा॒त्यै त्वा॒ नारा॑त्यै सु॒व॑र॒भि वि॒ ख्ये॑षं वै॒श्वान॑रं ज्योति॑र्दृꣳह॑न्ता॒न्दुर्या॑  
द्यावा॑पृथि॒व्योर्वन्त॑रि॒क्षम॑न्वि॒ह्यदि॑त्यास्त्वो॒पस्थे॑ सा॒दया॑म्यग्ने॒ ह॒व्यꣳ र॑क्षस्व॥  
ॐ॥

ॐ॥ ब्र॒ह्म स॒न्धत्तं॑ तन्मे॒ जिन्व॑तम्। क्ष॒त्रꣳ स॒न्धत्तं॑ तन्मे॒ जिन्व॑तम्। इ॒षꣳ  
स॒न्धत्तं॑ तां मे॒ जिन्व॑तम्। ऊ॒र्जꣳ स॒न्धत्तं॑ तां मे॒ जिन्व॑तम्। र॒यिꣳ स॒न्धत्तं॑  
तां मे॒ जिन्व॑तम्। पु॒ष्टिꣳ स॒न्धत्तं॑ तां मे॒ जिन्व॑तम्। प्र॒जाꣳ स॒न्धत्तं॑ तां मे॒  
जिन्व॑तम्। प॒शून्स॒न्धत्तं॑ तान्मे॒ जिन्व॑तम्। ॐ॥

ॐ भ॒द्रं कर्णे॑भिः शृणु॒याम॑ दे॒वाः। भ॒द्रं प॑श्येमा॒क्षभि॑र्यज॒त्राः। स्वि॒रैरङ्गै॑स्तुष्टु॒वाꣳ  
संस्त॑नूभिः। व्य॒शेम॑ दे॒वहि॑तं यदायुः। स्व॒स्ति न॒ इन्द्रो॑ वृ॒द्धश्र॑वाः। स्व॒स्ति नः॑  
पू॒षा वि॒श्ववे॑दाः। स्व॒स्ति न॒स्ताक्ष्यो॑ अ॒रि॑ष्टनेमिः। स्व॒स्ति नो॒ बृह॑स्पति॒र्दधा॑तु॥  
ॐ॥

ॐ॥ सं॒ज्ञानं॑ वि॒ज्ञानं॑ प्र॒ज्ञानं॑ जा॒नद॑भिजा॒नत्। स॒ङ्कल्प॑मानं प्र॒कल्प॑मानमु॒प॒  
कल्प॑मानमु॒प॒कृप्तं॑ कृ॒प्तम्। श्रेयो॑ वसी॒य आ॒यत्स॑म्भू॒तं भू॑तम्। चि॒त्रः के॒तुः

प्रभानाभान्त्सम्भान्। ज्योतिष्मांस्तेजस्वानातपस्त्वपन्नमितपन्। रोचनो  
 रोचमानः शोभनः शोभमानः कल्याणः। दर्शा दृष्टा दर्शता विश्वरूपा  
 सुदर्शना। आप्यायमाना प्यायमाना प्याया सूनृतेरा। आपूर्यमाणा पूर्यमाणा  
 पूरयन्ती पूर्णा पौर्णमासी। ॐ॥

ॐ॥ प्रसुगमन्ता धियसानस्य सक्षणि वरेभिर्वराः अभि षु प्रसीदत ।  
 अस्माकमिन्द्र उभयं जुजोषति यथ्सौम्यस्यान्धसो बुबोधति । अनृक्षरा  
 ऋजवः सन्तु पन्था येभिः सखायो यन्ति नो वरेयम् । समर्यमा सं भगो नो  
 निनीयात्सञ्ज्ञास्पत्यः सुयममस्तु देवाः। ॐ॥

ॐ॥ अथातः दर्शपूर्णमासौ व्याख्यास्यामः। प्रातरग्निहोत्रं हुत्वा।  
 अन्यमाहवनीयं प्रणीय। अग्नीनन्वादधाति। नगतश्रियोऽन्यमग्निं प्रणयति॥  
 ॐ॥

ॐ॥ अथ कर्माणि - आचारात् - यानि गृह्यन्ते॥ ॐ॥

ॐ॥ अथातः - सामयाचारिकान् धर्मान् व्याख्यास्यामः॥ ॐ॥

ॐ॥ अथ शिक्षां प्रवक्ष्यामि - पाणिनीयं मतं यथा॥ ॐ॥

ॐ पञ्चसंवत्सरमयं युगाध्यक्षं प्रजापतिम्॥ ॐ॥

ॐ॥ मयरसतजभन लगसम्मितं भ्रमति वाङ्मयं जगति यस्य॥ ॐ॥

ॐ॥ गौः। ग्मा। ज्मा। क्ष्मा। क्षा। क्षमा। क्षोणी। क्षितिः। अवनिः। ॐ॥

ॐ॥ अ इ उ ण्। ऋ लृ क्। ए ओ ङ्। ऐ औ च्। ह य व र ट्। ल ण्।  
 ज म ङ् ण न म्। झ भ ञ्। घ ढ ध ष्। ज ब ग ड द श्। ख फ छ ठ  
 थ च ट त व्। क प य्। श ष स र्। ह ल्। इति माहेश्वराणि सूत्राणि॥  
 ॐ॥

ॐ॥ वृद्धिरादैच्। अदेङ्गुणः॥ ॐ॥ ॐ॥ अथातश्छन्दसां विवृतिं  
 व्याख्यास्यामः॥ ॐ॥



ॐ॥ गीर्नः श्रेयः। धेनवश्रीः। रुद्रस्तु नम्यः। भगो हि याज्यः। धन्येयं नारी।  
धनवान् पुत्रः॥ ॐ॥

ॐ॥ अथ वर्णसमाम्नायः॥ ॐ॥ ॐ॥ अथातो धर्मजिज्ञासा॥ ॐ॥ ॐ॥  
अथातो ब्रह्मजिज्ञासा॥ ॐ॥

ॐ॥ अग्निमीळे पुरोहितं यज्ञस्य देवमृत्विजम्। होतारं रत्नधातमम्॥ ॐ॥

ॐ॥ इषेत्वोर्जे त्वा वायवः स्थो पायवः स्थ देवो वः सविता प्रार्पयतु  
श्रेष्ठतमाय कर्मणे॥ ॐ॥

ॐ॥ अग्र आयाहि वीतये गृणानो हव्यदातये। नि होता सत्सि बर्हिषि॥  
ॐ॥

ॐ॥ शत्रो देवीरभिष्टय आपो भवन्तु पीतये। शं योरभिस्रवन्तु नः॥ हरिः  
ॐ॥

ॐ॥ नमो ब्रह्मणे नमो अस्त्वग्नये नमः पृथिव्यै नम ओषधीभ्यः। नमो वाचे  
नमो वाचस्पतये नमो विष्णवे बृहते करोमि॥ (त्रिः)

ॐ तत्सत्॥

## ॥ गायत्री-जपः ॥

आचमनम्। पवित्रपाणिः। दर्भेष्वासीनः। दर्भान् धारयमाणः।

शुक्लाम्बरधरं + शान्तये। प्राणायामः।

ममोपात्तसमस्तदुरितक्षयद्वारा श्रीपरमेश्वरप्रीत्यर्थं शुभे शोभने मुहूर्ते  
अद्यब्रह्मणः द्वितीयपराद्धे श्वेतवराहकल्पे वैवस्वतमन्वन्तरे अष्टाविंशतितमे  
कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणेपार्श्वे  
शकाब्दे अस्मिन् वर्तमाने व्यावहारिके प्रभवादीनां षष्ठ्याः संवत्सराणां  
मध्ये क्रोधि-नाम-संवत्सरे दक्षिणायने वर्ष-ऋतौ सिंह-श्रावण-मासे कृष्ण-  
पक्षे प्रथमायां शुभतिथौ भौमवासरयुक्तायां शतभिषङ्-नक्षत्रयुक्तायाम्

अतिगण्ड-योगयुक्तायां बालव-करण (१०:१५; कौलव-करण)युक्तायाम्  
एवं-गुण-विशेषण-विशिष्टायाम् अस्यां प्रथमायां

मिथ्याधीत-दोष-प्रायश्चित्तार्थं दोषवत्सु अपतनीय-प्रायश्चित्तार्थं संवत्सर-  
प्रायश्चित्तार्थं च अष्टोत्तरसहस्रसङ्ख्याया सावित्रीं समिधम् आधास्ये  
(अथवा अष्टोत्तरसहस्रसङ्ख्याया गायत्रीमहामन्त्रजपं करिष्ये)। इति सङ्कल्प्य  
दर्भान्निरस्य अप उपस्पृश्य

प्रणवस्य ऋषिर्ब्रह्मा इत्याद्यारभ्य अष्टोत्तरसहस्रगायत्रीजपं कृत्वा प्राणायामं  
कृत्वा उपस्थानं कृत्वा पवित्रं विसृज्य आचामेत्।

यद्वा—सत्यां शक्तौ समिदाहुतिं कुर्यात्।

श्रोत्रियागारादाहृतेऽग्नौ यथाविधिप्रतिष्ठापिते परिस्तीर्णे परिषित्ते घृतेनाभ्युज्य  
एकैकशः प्रणवव्याहृतिपूर्वया गायत्र्या समित्सहस्रमादध्यात्। न स्वाहाकारः।  
परिषिच्य उपतिष्ठेत्।

